

(९)

जैसी हूं तैसी बापू रावरी जन जनि परिहरिए ।  
कृपा सिंधु कोशल धणी शरणागति पालक ढरनि आपनी ढरिए ।  
हैं तो बिगड़यल और को बिगड़ो न बिगड़िए ।  
तुम सुधारि आए सदां सबके सबही विधि अब तो बाबल मेरी हीं  
सुधरिए ।

जग हसिए मेरे संग रहे कत इह डर डरिए ।  
कपि केवट कीने सखा जिन्ह शील सरलचित तह सुभाव  
अनुसरिए ।

अपराधी तो आपणो तुलसी न विसरिए ।  
फूटी हूं बांह गरे परी फटिहों बिलोचन पीड़ होत हित करिए ॥

कृपा निधान साहिब मिठा फरमाईनि था : बोलिणा सति श्री  
वाहगुरु ! साहिब कृपा निधान अहिड़ा त निमाणा बोल था  
बोलिनि जियं को सचुपचु हाराए विहंदो आहे । दिलि मन करे  
इयें था समुझनि ।

साहिब मिठा जंहि तेज रफितार सां प्रीतम दे काहे रहिया  
हुआ उहा गति ब्लड प्रेशर करे कुछ रुकिजी वेई । इन करे

संदनि दिलि हाराए वेठी । इयें समुझण लगा त असां जो तत्  
सुखु सनेह जो निश्चय कयो हो सो पाड़े न सधियासीं । असां  
चाहियो हो त सदां प्रीतम जे सुख जी ओन रखंदासीं, पंहिजे  
सुख जी परिवाह न कंदासीं उन परीक्षा में पास न थियासीं ।  
इन्ही अ करे विरह व्याकुलिता बदलिजी बिए रूप में थी  
पई त असां न निबाही । तोड़े प्रीति अगे खां अगिरी ऐं वधंदड़  
आहे त बि समुझनि था त किंचिति शरीर ते निगाह रखिणी पई,  
इहा प्रीति में कमी आहे, इन्हींय करे घणो मांदा था थियनि ।

हे बाबा श्रीराम ! अवध वर ! श्री अयोध्या नाथ महाराज  
श्रीराम ! इहे अखर चई मिठी सरकार जे क्यास में महाराजनि  
दे कटाक्ष सां निहारींदा चवनि था त नाथ ! हाणे अगियूं हुजतुं  
छदे अरिजु थो करियां त मिठा बाबा ! जहिड़ो आहियां तहिड़ो  
तवहां जो आहियां । इहो भउ थो थिएनि त असां विरह में  
महाराजनि सां कुछु निर्भउ थी गाल्हायो आहे इन करे मतां  
पंहिजो न कनि । सो निमाणा थी चवनि था त मां तवहां जो ई  
आहियां न कंहि बिए देवी देवता जो । तवहां जो आहियां । दास  
बि सभु कोठीनि था 'साईजनु'; तंहि करे पंहिजे बान्हें खे न  
छदिजो ।

हे कृपा जा समुद्र कौशल धणी ! अयोध्या जा मालिक !  
शरणागत पालक ! हाणे पंहिजी ढार ते ढरु । असां जे कंहि गुण  
नम्रता भक्ति खे दिसी ढरी पउ इयें न था चऊं । पर तवहां जो  
सहज सुभाउ कृपा करण वारो आहे । जियं समुद्र उछल खाए  
तियं तवहां जी कृपा लहिरुनि मथां लहिरूं अचनि थियूं ।  
सभिनी राजाउनि जो तूं धणी आहीं । इन करे असीं जिते किथे  
तवहां जे राज में आहियूं । तवहां अगे, हाणे ऐं अगिते सदा  
शरणि पयलनि खे पालियो आहे ऐं पालींदौ । हे बाबा ! मां बिए  
जो बिगाड़ियलु आहियां । ( जीवु वेचारो अविद्या जो बिगिड़ियलु  
आहे ) या हिकिड़ो मां ई बिगिड़ियलु आहियां; बियो को बि  
बिगिड़ियलु कोन्हें जेको बिगिड़ियलु आहे उन खे वधीक न  
बिगाड़ियो । तवहां जी शरण में आए खां पोइ बि जे जीवु  
बिगिड़ियो रहंदो त पोइ सुधिरंदो कढ़हीं ऐं किथे ? बाबल  
श्रीराम ! तूं सभिनी जी सुधारे आयो आहीं । न रुगो भक्तिनि ऐं  
प्रेमियुनि जी पर नीचनि गरीबनि जी बि तो सदां सुधारी आहे ।  
जेके सन्मुखि हुआ तिनि जी त सुधारियव पर जेके उबतड़ि थी  
पिया; कैकेई, मन्थरा आदिक उन्हनि जो बि सदां भलो चाहियुव  
ऐं कयुव राज ते बृजमानु थियण खां पोइ बि उत्सव मजिलस

में मन्थरा खे घुराए खारायुव । गुह निषाद, जटायू, सुग्रीव,  
विभीषण, वाटहडू भील कोल सभिनी जा हीउ लोकु ऐं परिलोकु  
बई सुधारिया अथव । जसु बि एतिरो जो तुंहिजी मधुर कथा सां  
उन्हनि जी बि कथा हले थी । मिठा बाबा ! बाकी मुंहिजी रहियल  
आहे । हाणे मुंहिजो वारो आहे । मुंहिजी बि सुधारियो । सुधारण  
जो सुभाउ अथव; का नई गाल्हि कान्हें । जदहीं सभिनी जी  
सुधारियो था त मुंहिजी बि सुधारियो ।

साहिब मिठिड़नि जदहीं इहे निमाणा वचन चया तदहीं

प्रभू महाराज मस्तकु लोदे मुशिकिया, इन्हीअ भाव सां त तूं असां  
खे केतिरो मिठो आहीं ऐं मन में अलाए छा थो समुझी । साहिब  
मिठिड़नि समुझो त प्रभू चवनि था त तोखे कींअ रखूं । तदहीं  
संकोच सां चवनि था त मिठिड़ा मालिक ! तवहां खे इहो  
खियालु थो थिए त माणहूं खिलंदा त गरीबि श्रीखण्डि जहिड़नि  
खे प्रभू अ पाण वटि रखियो आहे । छो प्रभू ! इहो डपु हाणे छो  
थो करीं ? इन्साफु आहे साहिब ! बान्दरनि, रिछनि खे जदहीं  
वज़ीरु बणायुइ तदहीं न डिजे । बन्दरनि जी गोद में मस्तकु रखी  
आराम करण महल ड्रपु न कयुइ । भीलणी अ जा झूठा बेर चाह

सां खाइण वक्ति माणुहिनि जे गिला जो भउ न कयुइ ? बाकी  
असां बालिड़ा दकी दकी अची शरणि पिया आहियूं उन्हनि लाइ  
कृपा सिंधु विरिद खे न था दिसो; माणुहुनि खां था डिजो । गिझ  
जे फटनि खे पंहिजो जटा मुकुट खोले कोमलु वारनि सां, जिनि  
खे सदां अमड़ि मिठी पंहिजे कर कमलनि सां संवारींदी हुई,  
उघण महल कहिड़ो माणहुनि खे दिठुव ? साहिब ! तूं शींहु  
मुड़िसु खसीस गाल्हियुनि खे सोचे छिरिकंदे त कींअ कमु  
हलंदो ? तुंहिजो नामु जपण वारा बि संसार जी का परिवाह न  
था करनि । महिरिषी मतंग सां सभिनी रिषियुनि नातो छिनी  
छदियो तदहीं बि हिकिड़ी प्रेम भरी दिलि खे शरणि दियण में  
सभु कुरिबानु करे छदियाई । जदहीं तवहां जा दास बि एद्रा  
पका आहिनि त साहिब तवहां छो था डिजो ? सचु साहिब !  
वदो जसु ई थींदुव गिला कान थींदव, दिलिबर श्रीराम ! उन  
शील सुभाव खे सम्भारि जंहि सुभाव सां सरलु थी चवीं थो त  
जहिड़ा आहिनि तहिड़ो दर ते आयल कींअ मोटायां ? जंहि  
मुंहिजो कोठायो तंहि खे कींअ छदे दियां ? पंहिजे साधु सुभाव  
करे सभिनी खे साध ज़ाणण वारा नाथ ! उन्हीं अ पंहिजे मधुर  
स्वभाव खे यादि करे असां खे, पंहिजो करि । दिसु साहिब !

पंहिजे घर में कची पकी थी पवंदी आहे त हज़ार हथ देई उन  
खे ढकिबो आहे त मतां बाहरि जाहिरु थिए । घर में लिकाए  
छदिबो आहे । तियं असां बि त घर जा आहियूं मिठल ! भली  
खणी अपराधी आहियूं त बि पंहिजो जाणी उघडु न कयो । को  
पुछे खणी त बि चइबो त कुछु नाहे, सभु आनंदु आहे ।

बाबा मिठा ! मां दोही आहियां त बि तवहां जो आहियां ।  
बिये जो दोही हुजां त भउ थिए । पंहिजे औलाद खा अपराधु  
थींदो आहे त उन खे एकांति में घुराए दब कढी समुझाए  
छदिबो आहे । माणुहुनि में त कीन चइबो आहे त ही अढंगो  
आहे । मिठा मालिक ! असां खे तवहां जे मधुर सुभाव ते  
विश्वासु

आहे । असां तवहां खे घटि न था समुझूं । तवहां इहो खियालु  
न कयो त सरकार जे क्यास में असां सां कदहीं कौड़ो थो  
गाल्हाए । न मुंहिजा मिठा मालिक ! तवहीं असां खे मिठी  
स्वामिनि जे समान ई प्यारा आहियो, पूज्य आहियो । असां खे  
युगल में भेदु कोन्हें । इहा गाल्हि तवहां बि न विसारियो त  
युगल जे लाइ असां जे हृदय मन्दिर में हिकु ई आदरु ऐं श्रद्धा  
आहे । कदहीं प्यार जे आवेश में क्याय जी बहुक में कुछु चऊं

था बाकी दिलि में त सदां हिकु सरूपु आहियो । मिठल असां  
तवहां जा आहियूं पर जहिड़ा तहिड़ा न आहियूं । तवहां जे दर  
जा, परिकर जा आहियूं । बान्हप जी बोली आहे । बांह खे ज़रिब  
अची वजे त उन जी पटी कबी आहे । छदे न दिबो आहे,  
अलगि

थोरो ई कबो आहे । जदहीं ज़रिमी बांह में सूरु सही बि उनजो  
इलाजु करे उन खे ठाहिबो आहे, तियें प्रभू ! पंहिजनि जा  
अपराध बखिशे उन्हनि खे सुधारियो; पंहिजो ज़ाणी ठाहियो ।

हे कल्याण सरूप मिठिड़ा बापू ! श्रीरामभद्र साई ! हाणे  
कृपा करे मैगसि जी रक्षा करियो । मिठी स्वामिनि अमड़ि ऐं  
उन्हनि जी शरणि में रहंदड़ गरीबि श्रीखण्डि ते कृपा करियो ।  
मालिक तवहां जी सदाई जै थींदी ।

महाराज मिठनि इन्हीय नम्रता भरी वाणी अ ते रीझी  
साहिब मिठनि खे स्नेह सां कृतार्थ कयो ।

**मिठिड़ो बाबल साई अ जी सदाई जै ।**